



۲۰۱۶/۱۱/۱۹



حبيب الله رفيع

## د استاد ياد

د منځنۍ آسياد لوي علمي شخصيت  
پوهاند عبدالحی حبيبي ژوند او آثار

ليکوال: حبيب الله رفيع

۱۹۸۵م

تړون

د لوي استاد د درنۍ مېرمنې له لور نامه سره چې د ژوند ټولې سړې تودې يې په ورين تندي ور سرته وزغملې او د ناروغۍ په سختو شپو او شپبو کې يې يوازینی پرستره او مدد گاره وه

### لمړی برخه

۳

### استاد د تصوف پوه په حيث

د اسلامي، خراساني او افغاني تصوف مطالعه د استاد د کار او مصروفيت بله ساحه وه، ده په دې برخه کې هم ژوره مطالعه درلوده. تصوفي لاري او مکتبونه يې څېړلي وو او ډير تصوفي متنونه يې د چاپ له پاره تهيې او د سريزي او حاشيو په وسيله يې آسان کړي وو.

استاد په دې سلسله کې د "جوانمدان و عياران" رساله ليکلي وه د "تصوف" کتاب يې تاليف کړې ؤ او د تصوفي متنونو په سلسله کې يې د خواجه عبدالله انصاري "طبقات الصوفيه" او "صد ميدان" د سردار مهردل خان مشرقي "شرح بيتين مثنوي" او ځينې نور متنونه ته يېه کړي او د بايزيد روښان پير پر "خير البيان" يې جامعه سريره کښلې وه او په دې سربيره يې په لسهاؤ پخې مقالې پر صوفيانو او تصوف ليکلي وې چې په اسلامي او شرقي تصوف کې د ده د وسیحو او جامعو معلوماتو ښکارندوني او څرگندوني کوي.

## استاد د فولکور پوه په حيث

استاد د افغانانو د فولکور، کلتور او وگر پوهني په برخه کې هم ښه ژوره او پخه مطالعه درلوده، د دوي پر اولسي ادبياتو يې خورې تحليلي څېړني کړي، د پښتونولۍ اساسات او بنسټونه يې څېړلي او د اولسي ادبياتو، د ودونو او عنعناتو په رڼا کې يې خپل ادبي، تاريخي، او ژبني تحقيقونه پاخه کړي او د اولس له پوهي سره تړلي دي چې په دې لاره کې يې هم زياتي مقالې او رسالې خپرې شوي دي.

## لوي استاد د سترگور مؤرخ په حيث

د هيواد له تاريخ سره مينه د استاد د څېړني او علمي فعاليت يو بل اړخ دي، ده له هماغه لومړنيو مطالعاتو سره د افغانستان او ورسره د منطقي او گاونډيو هېوادو د تاريخ مطالعه هم پيل کړه او په دې برخه کې يې په تحقيق او څېړنه هم گوتي پوري کړي؛ په لږ وخت کې د يوه پاخه او سترگور مؤرخ په توگه را منځ ته شو، د تاريخ نوي څنډي يې روښانه کړي، له پټو گوښونه يې پلو واخيست او ابتکاري څېړني يې وکړي.

لوي استاد د خپلو څېړنو په دوران کې ځينې مهم تاريخي متنونه هم را برسیره کړل، سريزي يې پرې وليکلي، سموني يې پکې وکړي، لمنې او ښلوني يې ورته وکړي او په بشپړ ډول يې نشر کړل. په دې برخه کې د لوي استاد لومړني کار د حميد کشميري د اکبر نامې د متن مقابله، سمونه او چاپ ته برابرونه وه چې په ۱۳۰۹ش کال کې يې تر سره کړه خو دا متن تر اوسه ناچاپ پاتې دی.

"تر احمد شاه وړاندي د ابداليانو مشاهير" د استاد يوه مهمه تاريخي څېړنه ده چې د ۱۳۲۲ش په کابل کالني کې نشر شوه. "تاريخ افغانستان در عصر کورگانيان هند" د استاد يو مهمه تحقيق دي چې د هندي مغولو په دوره کې د دوی په واک کې افغانستان معرفي کوي؛ دا اثر په ۱۳۲۳ش کال کښل شوي او په ۱۳۴۲ش کال د افغانستان تاريخ ټولني خپور کړي دي. استاد د قاضي منهاج سراج جوزجاني "طبقات ناصري" په دوو ټوکونو کې چاپ ته چمتو کړ، مقدمه، حاشيې او تعليقات يې پرې وکښل او دوه ځل خپور شو.

ده "د پښتو نومورکي مؤرخين" رساله وليکله او پاکستان ته د رامهجر کيدلو په دوران کې يې د ملتان په لودي شاهي کورنۍ باندې يو اردو کتاب تاليف او چاپ کړ.

پوهاند حبيبي د افغانستان د لومړنيو دوو اسلامي پېړيو تاريخ په يو زر مخونو کې ليک او خپور کړ چې د نهو پاتې ټوکونو مواد يې خواره واره روسره پاتې شول او که دا تاريخ بشپړ شوي واي لس زره مخه مهم تاريخي کتاب به ترې جوړ شوي ؤ. همدا راز "پښتو و لويگان غزنه" د استاد يو تاريخي او ادبي ابتکاري تحقيق دي.

استاد د تاريخ او د تاريخ د لارښود په سلسله کې د غزنويانو د دورې ورک شوي کتابونه، يو ټوک رهنماي تاريخ افغانستان، دوه ټوکه د افغانستان لنډ تاريخ، د افغانستان تاريخي پېښليک او نور زيات کتابونه تاليف کړل.

همدا راز استاد د تاريخ يوه پاڼه راډيويي خپرونه څو کاله پر له پسې په پښتو او دري ژبو له راډيو افغانستان څخه په خپل غږ کې نشر کړه.

په لنډ ډول وېلاي سو چي استاد د افغانستان د اسلامي دورې او د منطقي د اسلامي هېوادونو د دې دورې د تاريخ متخصص او دومره پکي وارد ؤ چي ماخذ او اسناد يې په يادو ورته ياد وو او د دې دورې په تاريخ کي يې ډېر نوي ټکي او نوي اسرار او رموز را بر سیره کړل.

## استاد د تاريخي جغرافيا د پوهاند په حيث

پوهاند حبيبي د تاريخ تر څنگ د هيواد او منطقي په تاريخي جغرافيا کي هم لوي لاس درلود؛ د هري دورې جغرافي وېشونه، نومونه او له نن سره يې ورته تطبيقول د ژبپوهني او لرغون پوهني په مرسته په ډېره آسانۍ تر ستره کول او مهم او غوره مواد يې را منځ ته کولاي شول.

ده په دې لاره کي مقالې وليکلې، تحقيقونه يې وکړل، زاړه متونونه يې تصحيح او تنقيح کړل او بشپړ کتابونه يې را منځ ته کړل. "زرنج و احوال تاريخي آن" په دې برخه کي د دوي يو تحقيقي اثر دی. "جغرافياي تاريخي افغانستان" د دوي يو مهم کتاب دي چي برخه، برخه چاپ شوي دي. "زين الاخبار گريزي" يو لرغوني جغرافي متن دي چه د استاد له عالمانه سريزي او تشریحاتو سره نشر شوي دي.

استاد په خپلو آثارو کي د افغانستان او منطقي د تاريخي جغرافيا گټوري نقشي او خريطي تياري کړي او د سيمو تاريخي نومونه يې له اوسنيو نومو سره تطبيق او انډول کړي دي.

## استاد د کتاب پوه په حيث

کتاب پېژندنه د استاد يو بل مصروفيت ؤ، د نسخو په لټون پسې يې بې شمېره ځل پښې ټاکي کړي وې او د سليمان ماکو خبره کله به يې چي د پښو ټاکي وچاودې بيا به يې دا نسخې لوستلې، اړولې را اړولې او نوي تاريخي ادبي او علمي نکتي به يې ترې را بر سیره کولې.

د نموني په توگه د کرامات سخي سرور له يوه زاړه او نيمگري کتاب نه يې د خلجيه ژبي (غلجي پښتو) د يوه بيت په تر لاسه کولو سره د غزني د لويگانو تاريخي شاهي کورنۍ کشف کړه او يو بشپړ اثر يې پرې ليک کړ او هم يې په کتاب پېژندنه کي بې شمېره مقالې او پاڅه کتابونه وليکل چي د يو توک "رهنماي تاريخ افغانستان" او د "هنر عصر تيموريان" تر زر مخونو زيات کتاب يې د خاصي يادوني وړ دي

## استاد د سياست پوه په حيث

استاد حبيبي د عصري کتابونو له لاري له معاصرو سياسي مکتبونو سره ځان ښه آشنا کړي ؤ او د اخبار د چلوونکي او د پېښو د علاقمند په صفت يې تر نيمه پېرۍ زيات د جهان علمي سياست مطالعه کړي او د افغانستان او منطقي د سياسي تاريخ بابونه يې په مخه کي پرانستي وو.

استاد په دې برخه کي د افغانسان د سياسي بيداري تاريخچه) په پېښور کي د آزاد افغانستان چاپ (او د افغانستان دوه ټوکه سياسي تاريخ کتلي وو.

د وطن له ترقي او پرمختگ سره مينې يو وخت استاد دې ته اړيوست چي په خپله هم عملاً سياست ته ور دننه شي. په ۱۳۲۶ش کال په افغانستان کي د وېش زلميان په نوم يوه ملي سياسي ډله جوړه شوه، استاد هم له دې ډلې سره تړون وکړ او د همدې ډلې د اهدافو د تر سره کولو له پاره په ۱۳۲۷ش کال د کندهار د خلکو له خوا په اولسي جرگه کي د وکيل په حيث وټاکل شو؛ ده د خپل ملي هدف له مخي جدي پيگيره او بنسټيزه مبارزه پي کړه او د افغانستان د ژر او ژور بدلون او پرمختگ ښي هيلې يې درلودې، له همدې امله د ملي غوښتنو په سر د شورې په يوه غونډه کي د وخت له صدراعظم شاه محمود خان سره توند ولاړ

او ژور لفظي ټکر يې ورسره وشو، دولت د ده د نيولو په لټه کې شو او د ظالم او مستبد حکومت له خوا د سر خطر ورته پيدا شو، دې مخکې له دې چې ونيول شي د ننګرهار له لارې پاکستان ته را مهاجر شو او سياسي پناه يې واخيستله، استاد دلته لومړي ځل د افغانستان له پاره د جمهوريت غړ پورته کړ، يوه جمهوري ډله يې جوړه کړه او نشرات يې پيل کړل، ده د افغانستان له مستبد دولت سره مبارزه درلوده او د هغه په ځاي يې د افغانستان د قهرمان ملت له پاره جمهوريت غوښت ليکن د هغې وخت پاکستانې واکدارنو له ده نه نور توقعات درلودل او د افغانستان د ملت او ملي مقدساتو په مقابل کې يې د ده درول غوښتل خو ده دا کار نشو کولای نو دلته هم مغضوب شو او د ژوند سختې مرحلې يې تيرې کړې چې بيا بيرته جبراً افغانستان ته ولاړ او هلته په علمي چارو بوخت شو.

شهيد ميونوال د استاد مهاجرت په وخت کې په پاکستان کې د افغانستان لوي سفير ؤ او له ده سره يې د ده په بيرته تگ کې زياته مرسته کړې وه، کله چې نوموړي صدراعظم شو او د قدرت په وخت کې يې گوند جوړ کړ، ده ته يې هم بلنه ورکړه او دې دوستي په پاس يو ځل بيا سياست ته دننه شو، د ښاغلي ميونوال د صدراعظمي له ختميدلو سره ډېر اړچونست کستان له ده نه بيرته ولاړل، خو استاد له څو محدود کستانو سره ډېر کلونه نور هم ورسره پاتې او وفادار پاتې شو. د ظاهر شاهي په وروستو کلونو کې د ايډيالوژيک ټکر په اثر دې او د ده ملگري له دې گوند نه گوښه شول او له سياست نه لرې يې خپلو علمي خدماتو ته دوام ورکړ.

کله چې پر افغانستان باندي بې دينه او وطن فروش خلقيان مسلط شول او بيا پر افغانستان د روسانو تېري وشو استاد چې دې پېښو ناروغ کړې ؤ او وخت په وخت به د زړه حملې پرې راتلې فقط خپل علمي کار ته دوام ورکړ، خلقيانو هڅه کوله چې له ده نه سياسي بهره برداري وکړي خو دی حاضر نه شو، حتی يو وخت د پرچميانو له خوا په فريب د پلار وطني جبهې لومړني غوندي ته بوتل شو او هلته د دې جبهې د جوړيدو په باب کمونستانو له خوا مصنوعي رایې گيرې کيدله او د تلویزيون له پاره يې فلم ډکيده، د رایې گيری په وخت کې د مخالفې رایې په توگه يو لاس پورته شو، دا لاس د استاد لاس ؤ او دا د افغانستان د وحشي کمونستانو په تاريخ کې لومړی لاس ؤ چې د دوي په يوه مجلس کې په مخالفت پورته شوي ؤ. استاد دا جعلی پلار وطنه جبهه ترک کړه او د خپلې ملي اسلامي عقيدې د ساتلو په خاطر يې هرې قرباني ته ملا وتړله، د ده د دې عمل له امله د رایې گيری صحنه په تلویزيون کې و نه ښودله شوه خو کمونستانو د ده په ضد کوم اقدام و نه کړ او ښايي د ده د سن په تقاضا او د ده د سختې ناروغی له امله به يې د ده د نيولو نام بدي ته غاړه نه وي ايښې.

## استاد په سيمينارونو کې

کله به چې په افغانستان او منطقه کې تاريخي، د تاريخي اشخاصو او پېښو په باب سيمينارونه يا د استاد په اصطلاح "څېړن غوندي" کېدلې نو استاد حبيبي به د دې سيمينارونو په علمي غونډو کې معمولاً د مشر او رئيس دنده درلوده او په خپلو علمي او پخو خبرو به يې په علمي بحثونو کې قضاوت او حکميت کاوه او د غونډې د پوهانو علمي شخړې به يې د عقلي او نقلي دليلونو په رڼا کې په پاڅه منطق سره پرېکولې.

استاد به د هر سيمينار په موضوع کې دومره ځان وارد کړي ؤ چې سړي به فکر کاوه چې د استاد د تخصص موضوع همدا سيمينار دی او هم به يې په هر سيمينار کې د خپلې علمي مقالې په ترڅ کې د سيمينار په موضوع داسې رڼا اچوله چې د موضوع ډېر تياره گوتونه به يې روښانه او ډېرې معماوي به يې وسپړلې.

## ستاد بڼه او ژوند بڼه

استاد ميانه ونه درلوده، په وروستي عمر کې يې د سر وينته شناوي) مي وريژي (وو او تر اينچ زيات اوږدېدلو ته يې نه پرېښودل، سترگې يې ځيرې او دقيقې وې، تندي يې پراخه، پزه يې له مخ سره مناسبه، شونډې يې نرې او مخ يې ډېرې لږې

گونځي پيدا کړي وي، غورونه يې تر پايه ډېر بنه اورېدل، حافظه يې په ځاي وه، د سترگو د ليري څير يې عادي ؤ او د ليک لوست له پاره به يې نومره داري عينکي استعمالولي.

استاد حبيبي ساده ژوند درلود، ساده خو پاک او سپېڅلي لباس به يې اغوستي ؤ، په رسمي دفتر او محافلو کې به يې په دريشي کې د ارتو پاڅو پتلون اغوسته او سر به يې لوڅ ؤ او په کور کې به يې د خوب دريشي اغوسته يوه د هونو گلداره خولۍ به يې په سر وه او پټو به يې تر ځان تاو کړي ؤ.

د استاد خبرې خورې او له خورو او انتباهي ادبي توکو او ظرافتونو څخه ډکې وې، په صحبتونو او مرکو کې متواضع متبسم او صميمي ؤ، بحثونه به يې خواږه، ادا به يې خوندوره، او مرکې به يې په تاريخي تمثيلاتو او يا په خپلو سترگو ليدلو کيسو او پېښو ولاړې وې، داسې خور مجلس به يې کله چې په ساعتونو ساعتونو به د سري زړه نه کېده چه ترې بيل شي او کله به چې سري د استاد له مجلس نه را پاڅيد په معلوماتو کې به يې پوره او بشپړه اضافه شوي وه او ډېر څه به يې ترې زده کړې وو، د استاد حافظه ډېره قوي وه او خپلې د ژوند خاطري به يې له بشپړو جزئياتو سره بيانولي.

استاد حبيبي د امرو اداره چې په حيث په اداره کې سختگير او قانوني سري ؤ، په پېژندگلوۍ او دوستانه کې ډېر جوش خو په پالو کې يې ډېر صميمي او وفادار ؤ، کور ته به چې ورغلي ور به يې په ځپله درته پرانست، چاي به يې په ځپله درته اچاوه او په پاي کې به په زهير صورت تر وره پوري در سره روان ؤ.

استاد به ماسپښين مل هره ورځ پنځلس دقيقې حتماً خوب کاوه، د ورځې به يو، يو نيم ساعت پلي گرځيده، د ژوند په وروستينو وختونو کې يې ويل چې تنها مطالعه مي نشي بوختولي څو څي و نه ليکم، له همدې کبله به تل د ميز تر شا ناست او په څه ليکلو به بوخت ؤ.

شاعرانه ذوق د ژوند تر پايه ور سره ؤ، له نفيسو شيانو سره يې ډېره مينه وه، بسکلي تسبيح به يې تل په لاس کې وې، نفيس هنري قلمي او مطبوع آثار به يې د خپلې خونې په المارۍ کې د نندارې په توگه اېښي وو، د استاد د څوارلسم دسپورمۍ ننداره ډېره خوښه وه او ويل به يې کله چې له يوې خوا سپينه سپورمۍ او له بلې خوا مخکه په سپينه اوږه پټه وي، په داسې حالت کې مي دباندې گرځيدل ډېر خوښېږي.

## د استاد وروستي ژوند او وفات

استاد لس دولس کاله وړاندي د ژوند له ډېرو پيچومو او کړاوو څخه په را تېرېدلو سره ناروغه شو، د زړه ناروغي ورته پيدا شوه خو ناروغي يې ډېره خفيفه وه او د ډاکټر د هداياتو د تطبيق له امله يې د ناروغۍ د پرمختگ مخه نيول شوي او تر بشپړ کنټرول لاندې وه خو کله چې په ۱۳۵۷ ش کال په افغانستان کې د خلقيانو خونړۍ کودتا وشوه پر استاد باندې د هېواد وړانۍ او بربادۍ سخت فشار راوست، دی د خپل تاريخي او سياسي بصيرت په رڼا کې پوه ؤ چې څه به کېږي او د افغانستان پر تاريخي او سر لوړي وطن به چې د ده ورسره ډېره مينه وه څه راځي؟ همدې فکرونو او سوداگانو د ده د زړه د ناروغۍ چې زياتي کړې، له هر څومره پرهيز او مراقبت سره سره يې ناروغي کنټرول نه شوه، ورځ په ورځ زياته شوه، څو ځلي د زړه مرگونې حملې پرې راغلي خو خدای به بچ کړ؟ ده به ويل زه نه د تېښتې پښې لرم او نه د دې حالاتو د زغملو توان! او همدې درانه کشمکش به دده په زړه درانه فشارونه راورل څو د ۱۹۸۴ کال دې په نهمه نيټه چې د ۱۳۶۳ ش کال د ثور له نولسمې نېټې او د ۱۴۰۴ هـ ق کال د رجب له اومي نيټې سره سمه وه د زړه د ناروغۍ وروستۍ درني حملې دچار شنبې د ورځې د مازيگر په څلورو بجو د ده ژوند ته خاتمه ورکړه او د تل له پاره يې له دې نابودي او ستري دنيا څخه سترگې پټې کړې، جنتونه يې دې نصيب او ياد يې دي جاويدان او تل پاتي وي !

دلمری برخی پای

نور بیا